

eul_wid: uge-aa

Τρυφιδώωρος ὁ Αἰγύπτιος · Tryphiodorus of Egypt

Sack of Ilium

Ἰλῶσις Ἰλίου

Period: Ὀψιμαρχία [Late Antique](#)

Dialect: Ἑπική [Epic \(Homeric\)](#)

Domain: Ἔπος [Epic](#)

Format: Ἑμμετρος [Verse](#)

1 Τέρμα πολυκμήτοιο μεταχρόνιον πολέμοιο
2 καὶ λόχον Ἀργείης ἱππῆλατον ἔργον Ἀθήνης,
3 αὐτίκα μοι σπεύδοντι πολὺν διὰ μῦθον ἀνεῖσα
4 ἔννεπε, Καλλιόπεια, καὶ ἀρχαίην ἔριν ἀνδρῶν
5 κεκριμένου πολέμοιο ταχείῃ λῦσον αἰοιδῇ.
6 [para]ἤδη μὲν δεκάτοιο κυλινδομένου λυκάβαντος
7 γηραλέῃ τετάνυστο φόνων ἀκόρητος Ἐνυῶ
8 Τρωσί τε καὶ Δαναοῖσιν· ἐναιρομένων δ' ἄρα φωτῶν
9 δούρατα κεκμήκει, ξιφέων δ' ἔθνησκον ἀπειλαί,
10 σβέννυτο θωρήκων ἐνοπή, μινύθεσκε δ' ἑλικτὴ
11 ἀρμονίῃ ῥηχθεῖσα φερεσσακέων τελαμώνων,
12 ἀσπίδες οὐκ ἀνέχοντο μένειν ἔτι δοῦπον ἀκόντων,
13 λύετο καμπύλα τόξα, κατέρρεον ὠκέες ἰοί.
14 ἵπποι δ' οἱ μὲν ἄνευθεν ἀεργηλῆς ἐπὶ φάτνης
15 οἰκτρὰ κάτω μύοντες ὁμόζυγας ἔστενον ἵππους,
16 οἱ δ' αὐτοὺς ποθέοντες ὀλωλότας ἡνιοχῆας.
17 [para]κεῖτο δὲ Πηλεΐδης μὲν ἔχων ἅμα νεκρὸν ἑταῖρον,
18 Ἀντιλόχῳ δ' ἐπὶ παιδὶ γέρων ὠδύρετο Νέστωρ,
19 Αἴας δ' αὐτοφόνῳ βριαρὸν δέμας ἔλκεϊ λύσας
20 φάσγανον ἐχθρὸν ἔλουσε μεμνηνὸς αἵματος ὄμβρω.
21 Τρωσὶ δὲ λωβητῆρσιν ἐφ' Ἑκτορος ἑλκυθμοῖσι
22 μυρομένοις οὐ μοῦνον ἔην ἐπιδήμιον ἄλγος,
23 ἀλλὰ καὶ ἄλλοθρόοις ἐπὶ πένθεσι κωκύοντες
24 δάκρυσιν ἡμεῖβοντο πολυγλώσσων ἐπικούρων.
25 κλαῖον μὲν Λύκιοι Σαρπηδόνα, τὸν ποτε μήτηρ

26 ἐς Τροίην μὲν ἔπεμψεν ἀγαλλομένη Διὸς εὐνῇ,
27 δουρὶ δὲ Πατρόκλοιο Μενoitιάδαο πεσόντα
28 αἵματι δακρύσας ἐχύθη πατρώιος ἀήρ.
29 καὶ δολίην ὑπὸ νύκτα κακῶ πεπεδημένον ὕπνω
30 ῥῆσον μὲν Θρήικες ἐκώκυον· ἢ δ' ἐπὶ πότμῳ
31 Μέμνονος οὐρανίην νεφέλην ἀνεδήσατο μήτηρ
32 φέγγος ὑποκλέψασα κατηφέος ἥματος Ἡώς.
33 αἱ δ' ἀπὸ Θερμώδοντος ἀρηιφίλοιο γυναῖκες
34 κοπτόμεναι περίκυκλον ἀθληέος ὄμφακα μαζοῦ
35 παρθένον ὠδύροντο δαΐφρονα Πενθεσίλειαν,
36 ἦτε πολυξεῖνοιο χορὸν πολέμοιο μολοῦσα
37 θηλείης ὑπὸ χειρὸς ἀπεσκέδασεν νέφος ἀνδρῶν
38 νῆας ἐς ἀγχιάλους· μελίη δέ ἐ μοῦνος ὑποστάς
39 καὶ κτάνε καὶ σύλησε καὶ ἐκτερέιζεν Ἀχιλλεύς.
40 εἰστήκει δ' ἔτι πᾶσα θεοδμήτων ὑπὸ πύργων
41 Ἴλιος ἀκλινέεσσιν ἐπεμβεβαυῖα θεμέθλοις,
42 ἀμβολίη δ' ἤσχαλλε δυσαχθεὶ λαὸς Ἀχαιῶν.
43 καὶ νύ κεν ὑστατίοισιν ἐποκνήσασα πόνοισιν
44 ἀκάματός περ ἐοῦσα μάτην ἴδρωσεν Ἀθήνη,
45 εἰ μὴ Δηιφόβοιο γαμοκλόπον ὕβριν ἐάσας
46 Ἴλιόθεν Δαναοῖσιν ἐπὶ ξένος ἦλυθε μάντις,
47 οἷα δέ που μογέοντι χαριζόμενος Μενελάῳ
48 ὀψιτέλεστον ὄλεθρον ἐῖ μαντεύσατο πάτρη.
49 οἱ δὲ βαρυζήλοιο θεοπροπίης Ἑλένοιο
50 αὐτίκα μηκεδανοῖο μόθου τέλος ἡρτύναντο.
51 καὶ Σκυῖρον μὲν ἔβαινε λιπῶν εὐπάρθενον ἄστν
52 υἱὸς Ἀχιλλῆος καὶ ἐπαινῆς Δηιδαμείης·
53 μήπω δ' εὐφυέεσσιν ἰουλίζων κροτάφοισιν
54 ἀλκὴν πατρὸς ἔφαινε νέος περ ἐὼν πολεμιστής.
55 ἦλθε δὲ καὶ Δαναοῖσιν ἐὼν βρέτας ἀγνὸν ἄγουσα
56 ληιστὴ μὲν ἐοῦσα, φίλοις δ' ἐπίκουρος Ἀθήνη.
57 [para]ῆδη καὶ βουλῇσι θεῆς ὑποεργὸς Ἐπειὸς
58 Τροίης ἐχθρὸν ἄγαλμα πελώριον ἵππον ἐποίει.
59 καὶ δὴ τέμνετο δοῦρα καὶ ἐς πεδῖον κατέβαιναν
60 Ἰδης ἐξ αὐτῆς, ὀπόθεν καὶ πρόσθε Φέρεκλος
61 νῆας Ἀλεξάνδρῳ τεκτήνατο, πῆματος ἀρχήν.
62 ποίει δ' εὐρυτάτης μὲν ἐπὶ πλευρῆς ἀραρυῖαν
63 γαστέρα κοιλήνας, ὀπόσον νεὸς ἀμφιελίσσης
64

ὀρθὸν ἐπὶ στάθμην μέγεθος τορνώσατο τέκτων.
65 αὐχένα δὲ γλαφυροῖσιν ἐπὶ στήθεσσις ἔπηξε
66 ξανθῷ πορφυρόπεζαν ἐπιρρήνας τρίχα χρυσῷ·
67 ἡ δ' ἐπικυμαίνουσα μετήορος αὐχένι κυρτῷ
68 ἐκ κορυφῆς λοφόμεντι κατεσφρηγίζετο δεσμῷ.
69 ὀφθαλμοὺς δ' ἐνέθηκε λιθώπας ἐν δυσὶ κύκλοις
70 γλαυκῆς βηρύλλοιο καὶ αἵμαλῆς ἀμεθύσσου·
71 τῶν δ' ἐπιμισγομένων διδύμης ἀμαρύγματι χροιῆς
72 γλαυκῶν φοινίσσοντο λίθων ἐλίκεσσις ὀπωπαί.
73 ἀργυρέους δ' ἐχάραξεν ἐπὶ γναθμοῖσιν ὀδόντας
74 ἄκρα δακεῖν σπεύδοντας ἐυστρέπτοιο χαλινού·
75 καὶ στόματος μεγάλοιο λαθῶν ἀνέωξε κελεύθους
76 ἀνδράσι κευθομένοισι παλirroον ἄσθμα φυλάσσων,
77 καὶ διὰ μυκτῆρων φυσίζοος ἔρρεεν ἀήρ.
78 οὐατα δ' ἀκροτάτοις ἐπὶ κροτάφοισιν ἄρηρεν
79 ὀρθὰ μάλ', αἰὲν ἔτοῖμα μένειν σάλπιγγος ἀκουήν.
80 νῶτα δ' ὁμοῦ λαγόνεσσι συνήρμοσε καὶ ῥάχιν ὑγρήν,
81 ἰσχία δὲ γλουτοῖσιν ὀλισθηροῖσι συνῆψε.
82 σύρετο δὲ πρυμνοῖσιν ἐπ' ἵχνεσιν ἔκλυτος οὐρή
83 ἄμπελος ὥς γναμπτοῖσι καθελκομένη θυσάνοισιν.
84 οἱ δὲ πόδες βαλίοισιν ἐπερχόμενοι γονάτεσσιν
85 εὐπερον ὥσπερ ἔμελλον ἐπὶ δρόμον ὀπλίζεσθαι,
86 οὕτως ἡπείγοντο· μένειν δ' ἐκέλευεν ἀνάγκη.
87 οὐ μὲν ὑπὸ κνήμησιν ἀχαλκές ἔξεχον ὀπλαί,
88 μαρμαρέης δ' ἐλίκεσσι κατεσφῆκωντο χελώνης
89 ἀπτόμεναι πεδίοιο μόγισ κρατερώνυχι χαλκῷ.
90 κληιστὴν δ' ἐνέθηκε θύρην καὶ κλίμακα τυκτὴν,
91 ἡ μὲν ὅπως αἰδηλὸς ἐπὶ πλευρῆς ἀραρυῖα
92 ἔνθα καὶ ἔνθα φέρησι λόχον κλυτόπωλον Ἀχαιῶν,
93 ἡ δ' ἵνα λυομένη τε καὶ ἔμπεδον εἰς ἐν ἰοῦσα
94 εἴη σφιν καθύπερθεν ὁδὸς καὶ νέρθεν ὀροῦσαι.
95 ἀμφὶ δέ μιν λευκοῖο κατ' αὐχένος ἡδὲ γενείων
96 ἄνθεσι πορφυρέοισι πέριξ ἔζωσεν ἱμάντων
97 καὶ σκολιῆς ἐλίκεσσις ἀναγκαίοιο χαλινού
98 κολλήσας ἐλέφαντι καὶ ἀργυροδίνει χαλκῷ.
99 αὐτὰρ ἐπειδὴ πάντα κάμεν μενεδήιον ἵππον,
100 κύκλον ἐυκνήμιδα ποδῶν ὑπέθηκεν ἐκάστω,
101 ἐλκόμενος πεδίοισιν ὅπως πειθήνιος εἴη
102

μηδὲ βιαζομένοισι δυσέμβατον οἶμον ὁδεύη.
103 [para]ὥς ὁ μὲν ἐξήστραπτε φόβῳ καὶ κάλλει πολλῷ
104 εὐρύς θ' ὑψηλός τε· τὸν οὐδέ κεν ἀρνήσαιτο,
105 εἴ μιν ζωὸν ἔτετμεν, ἐλαυνέμεν ἵππιος Ἄρης.
106 ἀμφὶ δέ μιν μέγα τεῖχος ἐλήλατο, μή τις Ἀχαιῶν
107 πρὶν μιν ἐσαθήσειε, δόλον δ' ἀνάπυστον ἀνάψῃ.
108 οἱ δὲ Μυκηναίης Ἀγαμέμνωνος ἐγγύθι νηὸς
109 λαῶν ὀρνυμένων ὄμαδον καὶ κῦμα φυγόντες
110 ἐς βουλὴν βασιλῆες ἀολλίσθησαν Ἀχαιῶν.
111 ἡ δὲ τανυφθόγγοιο δέμας κήρυκος ἐλοῦσα
112 συμφράδμων Ὀδυσῆι παρίστατο θοῦρις Ἀθήνη
113 ἀνδρὸς ἐπιχρίουσα μελίχροϊ νέκταρι φωνήν.
114 αὐτὰρ ὁ δαιμονίῃσι νόον βουλήσιν ἐλίσσων
115 πρῶτα μὲν εἰστήκει κενεόφρονι φωτὶ ἑοικῶς
116 ὄμματος ἀτρέπτοιο βολὴν ἐπὶ γαῖαν ἐρείσας,
117 ἄφνω δ' ἀενάων ἐπέων ὠδῖνας ἀνοίξας
118 δεινὸν ἀνεβρόντησε καὶ ἡερίης ἄτε πηγῆς
119 ἐξέχεεν μέγα λαῖτμα μελισταγέος νιφετοῖο·
120 ὦ φίλοι, ἤδη μὲν κρύφιος λόχος ἐκτετέλεσται
121 χερσὶ μὲν ἀνδρομέησιν, ἀτὰρ βουλήσιν Ἀθήνης.
122 ὑμεῖς δ', οἷτε μάλιστα πεποιθάτε κάρτεϊ χειρῶν,
123 πρόφρονες ἀλκίεντι νόῳ καὶ τλήμονι θυμῷ
124 σπέσθε μοι· οὐ γὰρ ἔοικε πολὺν χρόνον ἐνθάδ' ἐόντας
125 μοχθίζειν ἀτέλεστα καὶ ἀχρέα γηράσκοντας,
126 ἀλλὰ χρὴ ζῶοντας ἀοίδιμον ἔργον ἀνύσσαι
127 ἢ θανάτῳ βροτόεντι κακοκλεῆς αἴσχος ἀλύξαι.
128 ἡμῖν θαλπωραὶ προφερέστεραι ἤπερ ἐκείνοις,
129 εἰ μήπω στρουθοῖο καὶ ἀρχαίοιο δράκοντος
130 καὶ καλῆς πλατάνοιο καὶ ὠκυμόροις ἐπὶ τέκνοις
131 μητέρος ἐλκομένης ἀπαλῶν τ' ἐλάθεσθε νεοσσῶν.
132 εἰ δὲ θεοπροπίῃσι γέρων ἀνεβάλλετο Κάλχας,
133 ἀλλὰ καὶ ὥς Ἑλένοιο μετήλυδος ὀμφητῆρος
134 μαντοσύναι καλέουσιν ἐτοιμοτάτην ἐπὶ νίκην.
135 τούνεκά μοι πείθεσθε, καὶ ἱππεῖήν ἐπὶ νηδὺν
136 θαρσαλέοι σπεύδωμεν, ὅπως αὐτάγρετον ἄλγος
137 Τρῶες ἀταρβήτοιο θεῆς ἀπατήνορα τέχνην
138 ἵλιον εἰσανάγωσιν ἐὼν κακὸν ἀμφαγαπῶντες.
139 οἱ δ' ἄλλοι πρυμναῖα μεθίετε πείσματα νηῶν
140

πῦρ ἴδιον πλεκτῆσιν ἐνὶ κλισίῃσι βαλόντες
141 Ἰλιάδος δὲ λιπόντες ἐρημαίην χθονὸς ἀκτὴν
142 πλώετε πασσυδίῃ ψευδώνυμον οἴκαδε νόστον,
143 εἰσόκεν εὐόρμου τετανυσμένον ἐκ περιωπῆς
144 ὕμμι συναγρομένοις ἐπὶ γείτονος αἰγιαλοῖο
145 σημαίνῃ παλίνορσον ἐπὶ πλόον ἐσπέριον πῦρ.
146 καὶ τότε μήτε τις ὄκνος ἐπειγομένων ἐρετᾶων
147 γινέσθω μήτ' ἄλλο φόβου νέφος, οἷά τε νύκτες
148 ἀνθρώποισι φέρουσιν ἐλαφροῦ δείματα θυμοῦ.
149 ἔστω δὲ προτέρης ἀρετῆς ἐμφύλιος αἰδώς,
150 μηδέ τις αἰσχύνειεν ἐὼν κλέος, ὥς κεν ἕκαστος
151 ἄξιον ὦν ἐμόγησε λάβῃ γέρας ἵπποσυνάων.
152 [para]ὥς φάμενος βουλῆς ἐξήρχετο· τοῖο δὲ μύθοις
153 πρῶτος ἐφωμάρτησε Νεοπτόλεμος θεοειδής,
154 πῶλος ἅτε δροσόεντος ἐπειγόμενος πεδίοιο,
155 ὅστε νεοζυγέεσσιν ἀγαλλόμενος φαλάροισιν
156 ἔφθασε καὶ μάλιστα καὶ ἡνιοχῆος ἀπειλήν.
157 Τυδείδης δ' ἐπόρουσε Νεοπτολέμῳ Διομήδης
158 θαυμάζων, ὅτι τοῖος ἔην καὶ πρόσθεν Ἀχιλλεύς.
159 ἔσπετο καὶ Κυάνιππος, ὃν εὐπατέρεια Κομαιθῶ
160 Τυδηὶς θαλάμοιο μινυνθαδίοιο τυχοῦσα
161 ὠκυμόρῳ τέκε παῖδα σακεσπάλῳ Αἰγιαλῇ.
162 ἔσθη καὶ Μενέλαος· ἄγεν δέ μιν ἄγριος ὄρμη
163 Δηϊφόβου ποτὶ δῆριν, ἀπηνέει δ' ἔξε θυμῷ
164 δευτέρον ἀρπακτῆρα γάμου λεληιμένος εὐρεῖν.
165 τῷ δ' ἐπὶ Λοκρὸς ὄρουσεν Ὀϊλῆος ταχὺς Αἴας,
166 εἰσέτι θυμὸν ἔχων πεπνυμένον οὐδ' ἐπὶ κούραις
167 μαργαίνων ἀθέμιστον· ἀνέστησεν δὲ καὶ ἄλλον,
168 Κρητῶν Ἰδομενῆα μεσαιπόλιον βασιλῆα.
169 Νεστορίδης δ' ἅμα τοῖσιν ἔβη κρατερὸς Θρασυμήδης,
170 καὶ Τελαμώνιος υἱὸς ἐκηβόλος ἦι Τεῦκρος·
171 τοῖσι δ' ἐπ' Ἀδμήτῳ πάϊς πολύιππος ἀνέστη
172 Εὐμηλος· μετὰ τὸν δὲ θεοπρόπος ἔσσυτο Κάλχας
173 εὖ εἰδώς, ὅτι μόχθον ἀμήχανον ἐκτελέσαντες
174 ἦδη Τρώϊον ἄστὶ καθιπεύσουσιν Ἀχαιοί.
175 οὐδὲ μὲν οὐδ' οἱ ἔλειφθεν ἀποστρεφθέντες ἀρωγῆς
176 Εὐρύπυλός τ' Εὐαϊμονίδης ἀγαθός τε Λεοντεύς,
177 Δημοφῶν τ' Ἀκάμας τε, δύνω Θησήϊα τέκνα,
178

Ὀρτυγίδης τ' Ἄντικλος, ὃν αὐτόθι τεθνεῖωτα
179 ἵππῳ δακρύσαντες ἐνεκτερείξαν Ἀχαιοί,
180 Πηνέλεώς τε Μέγης τε καὶ Ἀντιφάτης ἀγαπήνῳρ
181 Ἴφιδάμας τε καὶ Εὐρυδάμας, Πελῖαο γενέθλη,
182 τόξῳ δ' Ἀμφιδάμας κεκορυθμένος ὕστατος αὖτε
183 τέχνης ἀγλαόμητις ἔης ἐπέβαινεν Ἐπειός.
184 [para]εὐξάμενοι δὴ ἔπειτα Διὸς γλαυκώπιδι κούρῃ
185 ἱππεῖν ἔσπευδον ἐς ὀλκάδα· τοῖσι δ' Ἀθήνη
186 ἀμβροσίῃ κεράσασα θεῶν ἐκόμισσεν ἐδωδὴν
187 δεῖπνον ἔχειν, ἵνα μή τι πανημέριοι λοχῶντες
188 τειρόμενοι βαρύθοιεν ἀτερπεί γούνατα λιμῶ.
189 ὥς δ' ὅποτε κρυμοῖσιν ἀλλοπόδων νεφελάων
190 ἡέρα παχνώσασα χιῶν ἐπάλυνεν ἀρούρας,
191 τηκομένη δ' ἀνέηκε πολὺν ῥόον· οἱ δ' ἀπὸ πέτρης
192 ὀξὺν καταθρῶσκοντα κυβιστητῆρι κυδοιμῶ
193 δοῦπον ὑποπτήξαντες ὀριτρεφέος ποταμοῖο
194 θῆρες ἐρώησαντες ὑπὸ πτύχα κοιλάδος εὐνῆς
195 σιγῇ φρικαλέῃσιν ἐπὶ πλευρῇσι μένουσι,
196 πικρὰ δὲ πεινῶντες οἰζυρῆς ὑπ' ἀνάγκης
197 τλήμονες ἐκδέχεται, πότε παύεται ὄβριμον ὕδωρ·
198 ὥς οἷγε γλαφυροῖο διὰ ξυλόχοιο θορόντες
199 ἀτλήτους ἀνέχοντο πόνους ἀκμῆτες Ἀχαιοί.
200 τοῖσι δ' ἐπεκλήισε θύρην ἐγκύμονος ἵππου
201 πιστὸς ἀτεκμάρτοιο δόλου πυλαωρὸς Ὀδυσσεύς.
202 αὐτὸς δ' ἐν κεφαλῇ σκοπὸς ἔζετο· τῷ δέ οἱ ἄμφω
203 ὀφθαλμῷ ποθέοντες ἐλάνθανον ἐκτὸς ἐόντας.
204 Ἀτρεΐδης δ' ἐκέλευσεν ὑποδρηστῆρας Ἀχαιοὺς
205 λῦσαι λάινον ἔρκος ἐυγνάμπτοισι μακέλλαις,
206 ἵππος ὅπερ κεκάλυπτο· θέλεν δέ ἐ γυμνὸν ἐᾶσαι,
207 τηλεφανῆς ἵνα πᾶσιν ἐὴν χάριν ἀνδράσι πέμποι.
208 καὶ τὸ μὲν ἐξελάχαινον ἐφημοσύνη βασιλῆος.
209 [para]ἡέλιος δ' ὅτε νύκτα παλίνσκιον ἀνδράσιν ἔλκων
210 ἐς δύσιν ἀχλυόπεζαν ἐκηβόλον ἔτραπεν ἠῶ,
211 δὴ τότε κηρύκων ἀπεκίδνατο λαὸν αὐτῇ
212 φεύγειν ἀγγελέουσα καὶ ἐλκέμεν εἰς ἄλα κοίλῃν
213 νῆας ἐυκραίρους ἀνά τε πρυμνήσια λῦσαι.
214 ἔνθα δὲ πευκήεντος ἀνασχόμενοι πυρὸς ὁρμὴν
215 ἔρκεά τε πρήσαντες ἐυσταθέων κλισιάων
216

νηυσὶν ἀνεπλώεσκον ἀπὸ Ῥοιτειάδος ἀκτῆς
217 ὄρμον ἐς ἀντιπέραιον εὐστεφάνου Τενέδοιο
218 γλαυκὸν ἀναπτύσσοντες ὕδωρ Ἀθαμαντίδος Ἑλλης.
219 μοῦνος δὲ πληγῇσιν ἐκούσια γυῖα χαραχθεῖς
220 Αἰσιμίδης ἐλέλειπτο Σίνων, ἀπατήλιος ἥρως,
221 κρυπτὸν ἐπὶ Τρώεσσι δόλον καὶ πῆματα κεύθων.
222 ὥς δ' ὅποτε σταλίκεσσι λίνον περικυκλώσαντες
223 θηρσὶν ὀριπλανεέσσι λόχον πολυωπὸν ἔπηξαν
224 ἀνέρες ἀγρευτῆρες· ὁ δ' ἐκκριδὸν οἶος ἀπ' ἄλλων,
225 λαθρίδιος πυκινοῖσιν ὑπὸ πτόρθοισι δεδυκώς,
226 δίκτυα παπταίνων ἔλαθεν θηροσκόπος ἀνήρ·
227 ὥς τότε λωβητοῖσι περίστικτος μελέεσσι
228 Τροίῃ λυγρὸν ὄλεθρον ἐμήδετο. καὶ δέ οἱ ὦμους
229 ἔλκεσι ποιητοῖσι κατέρρει νήχυντον αἶμα.
230 ἡ δὲ περὶ κλισίῃσιν ἐμαίνετο παννυχίη φλόξ
231 καπνὸν ἐρευγομένη περιδινέα φοιτάδι ῥιπῇ·
232 Ἥφαιστος δ' ἐκέλευεν ἐρίβρομος ἐκ δὲ θυέλλας
233 παντοίας ἐτίνασεν ἐπιπνεῖουσα καὶ αὐτή,
234 μήτηρ ἀθανάτοιο πυρός, φαεσίμβροτος Ἥρη.
235 ἦδη δὲ Τρώεσσι καὶ Ἰλιάδεσσι γυναιξὶν
236 ὄρθρον ὑπὸ σκιδόεντα πολύθροος ἦλυθε φήμη
237 δῆιον ἀγγέλλουσα φόβον σημάτωντι καπνῶ.
238 αὐτίκα δ' ἐξέθορον πυλέων πετάσαντες ὀχῆας
239 πεζοὶ θ' ἵππῆές τε καὶ ἐς πεδῖον προχέοντο
240 διζόμενοι, μή πού τις ἔην δόλος ἄλλος Ἀχαιῶν.
241 οἱ δὲ θεοὺς οὐρήας ὑποζεύξαντες ἀπήναις
242 ἐκ πόλιος κατέβαινον ἅμα Πριάμῳ βασιλῇ
243 ἄλλοι δημογέροντες· ἐλαφρότατοι δ' ἐγένοντο
244 θαλπόμενοι περὶ παισίν, ὅσους λίπε φοίνιος Ἄρης,
245 ὁσόμενοι καὶ γῆρας ἐλεύθερον· οὐ μὲν ἔμελλον
246 γηθήσειν ἐπὶ δηρόν, ἐπεὶ Διὸς ἠθέλε βουλή.
247 οἱ δ' ὅτε τεχνήεντος ἴδον δέμας αἰόλον ἵππου,
248 θαύμασαν ἀμφιχυθέντες, ἅτ' ἠχέεντες ἰδόντες
249 αἰετὸν ἀλκήμεντα περικλάζουσι κολοιοί.
250 τοῖσι δὲ τετρηχυῖα καὶ ἄκριτος ἔμπεσε βουλή·
251 οἱ μὲν γὰρ πολέμῳ βαρυπενθεί κεκμηῶτες,
252 ἵππον ἀπεχθήσαντες, ἐπεὶ πέλεν ἔργον Ἀχαιῶν,
253 ἦθελον ἢ δολιχοῖσιν ἐπὶ κρημνοῖσιν ἀράξαι
254

ἤε καὶ ἀμφιτόμοισι διαρρήξαι πελέκεσσιν·
255 οἱ δὲ νεοξέστοιο πεποιθότες ἔργμασι τέχνης
256 ἀθανάτοισι ἐκέλευον ἀρήιον ἵππον ἀνάψαι,
257 ὕστερον Ἀργεῖοιο μόθου σημῆιον εἶναι.
258 φραζομένοις δ' ἐπὶ τοῖσι παναίολα γυῖα κομίζων
259 γυμνὸς ὑπὲρ πεδίοιο φάνη κεκακωμένος ἀνήρ·
260 αἵματι δὲ σμῶδιγγες ἀεικέϊ βεβριθυῖαι
261 ἵχνια λωβήεντα θοῶν ἀνέφαινον ἱμάντων.
262 αὐτίκα δὲ Πριάμοιο ποδῶν προπάροιθεν ἔλυσθεις
263 ἱκεσίαις παλάμησι παλαιῶν ἥψατο γούνων,
264 λισσόμενος δὲ γέροντα δολοπλόκον ἴαχε μῦθον·
265 ἄνδρα μὲν Ἀργείοισιν ὁμόπλοον εἴ μ' ἐλεαίρεις,
266 Τρώων δὲ ῥυστῆρα καὶ ἄστεος εἴ με σαώσεις,
267 Δαρδανίδα σκηπτοῦχε, καὶ ὕστατον ἐχθρὸν Ἀχαιῶν—
268 οἷά με λωβήσαντο θεῶν ὅπιν οὐκ ἀλέγοντες
269 οὐδὲν ἀλιτραίνοντα, κακοὶ καὶ ἀπηνέες αἰεῖ·
270 ὥς μὲν Ἀχιλλῆος γέρας ἥρπασαν Αἰακίδαο,
271 ὥς δὲ Φιλοκτήτην ἔλιπον πεπεδημένον ὕδρῳ,
272 ἔκτειναν δὲ καὶ αὐτὸν ἀγασσάμενοι Παλαμῆδην.
273 καὶ νῦν οἷά μ' ἔρεξαν ἀτάσθαλοι, οὐνεκα φεύγειν
274 οὐκ ἔθελον σὺν τοῖσι, μένειν δ' ἐκέλευον ἐταίρους·
275 οἱ δὲ νοοπλήγεσσιν ἀτασθαλίῃσι δαμέντες
276 εἵματα μὲν μ' ἀπέδυσαν, ἀεικελίῃσι δ' ἱμάσθλαις
277 πᾶν δέμας οὐτήσαντες ἐπὶ ξείνῃ λίπον ἄκτῃ.
278 ἀλλὰ, μάκαρ, πεφύλαξο Διὸς σέβας ἱκεσίοιο·
279 χάρμα γὰρ Ἀργείοισι γενήσομαι, εἴ κεν ἐάσης
280 χερσὶν ὑπο Τρώων ἰκέτην καὶ ξεῖνον ὀλέσθαι.
281 αὐτὰρ ἐγὼ πάντεσσιν ἐπάρκιος ἔσσομαι ὑμῖν
282 μηκέτι δειμαίνειν πόλεμον παλίνορσον Ἀχαιῶν.
283 [para]ὥς φάτο· τὸν δ' ὁ γέρων ἀγανῇ μειλίζατο φωνῇ·
284 ξεῖνε, σὲ μὲν Τρώεσσι μεμιγμένον οὐκέτ' ἔοικε
285 τάρβος ἔχειν· ἔφυγες γὰρ ἀνάρσιον ὕβριν Ἀχαιῶν.
286 αἰεὶ δ' ἡμέτερος φίλος ἔσσεαι, οὐδέ σε πάτρης
287 οὐδὲ πολυκτεάνων θαλάμων γλυκὺς ἵμερος αἰρεῖ.
288 ἀλλ' ἄγε καὶ σύ μοι εἰπέ, τί τοι τόδε θαῦμα τέτυκται,
289 ἵππος, ἀμειλίκτοιο φόβου τέρας· εἶπε δὲ σεῖο
290 οὔνομα καὶ γενεήν, ὁπόθεν δέ σε νῆες ἔνεικαν.
291 [para]τὸν δ' ἐπιθαρήσας προσέφη πολυμήχανος ἥρως·
292

ἐξερῶ καὶ ταῦτα· σὺ γάρ μ' ἐθέλοντα κελεύεις.
293 Ἄργος μοι πόλις ἐστί, Σίνων δέ μοι οὖνομα κεῖται·
294 Αἴσιμον αὖ καλέουσιν ἐμὸν πολὺν γενετῆρα·
295 ἵππον δ' Ἀργείοισι παλαίφατον εὗρεν Ἐπειός·
296 εἰ μὲν γάρ μιν ἔατε μένειν αὐτοῦ ἐνὶ χώρῃ,
297 Τροίην θέσφατόν ἐστιν ἑλεῖν πόλιν ἔγχος Ἀχαιῶν·
298 εἰ δέ μιν ἀγνὸν ἄγαλμα λάβῃ νηοῖσιν Ἀθήνῃ,
299 φεύξονται προφυγόντες ἀνηνύστοις ἐπ' ἀέθλοις.
300 ἀλλ' ἄγε δὴ σειρήσι περίπλοκον ἀμφιβαλόντες
301 ἔλκετ' ἐς ἀκρόπολιν μεγάλην χρυσήνιον ἵππον·
302 ἄμμι δ' Ἀθηναίῃ ἐρυσίπτολις ἡγεμονεῦοι
303 δαιδάλεον σπεύδουσα λαβεῖν ἀνάθημα καὶ αὐτή.
304 [para]ὥς ἄρ' ἔφη· καὶ τὸν μὲν ἄναξ ἐκέλευσε λαβόντα
305 ἔσσεσθαι χλαῖνάν τε χιτῶνά τε, τοὶ δέ, βοεῖαις
306 δησάμενοι σειρήσιν, εὐπλέκτοισι κάλωσιν
307 εἴλκον ὑπὲρ πεδίοιο, θοῶν ἐπιβήτορα κύκλων,
308 ἵππον ἀριστήεσσι βεβυσμένον· οἱ δὲ πάροιθεν
309 αὐλοὶ καὶ φόρμιγγες ὁμὴν ἐλίγαινον ἀοιδήν.
310 σχέτλιον ἀφραδέων μερόπων γένος, οἷσιν ὁμίχλη
311 ἄσκοπος ἐσσομένων· κενεῶ δ' ὑπὸ χάρματι πολλοὶ
312 πολλάκις ἀγνώσσουσι περιπταῖοντες ὀλέθρῳ.
313 οἷη καὶ Τρώεσσι τότε φθισίμβροτος ἄτη
314 ἐς πόλιν αὐτοκέλευθος ἐκώμασεν· οὐδέ τις ἀνδρῶν
315 ᾗδεεν, οὔνεκα λάβρον ἐφέλκετο πένθος ἄλαστον.
316 ἄνθεα δὲ δροσόεντος ἀμησάμενοι ποταμοῖο
317 ἔστεφον ἀχενίους πλοκάμους σφετέρω φονῆος.
318 γαῖα δὲ χαλκείοισιν ἐρεικομένη περὶ κύκλοις
319 δεινὸν ὑπεβρυχᾶτο, σιδήρειοι δὲ δι' αὐτῶν
320 τριβόμενοι τρηχεῖαν ἀνέστενον ἄξονες ἡχήν·
321 τετρίγει δὲ κάλων ξυνοχή, καὶ πᾶσα ταθεῖσα
322 λιγνὺν αἰθαλόεσσαν ἔλιξ ἀνεκῆκιε σειρή.
323 πολλὴ δ' ἐλκόντων ἐνοπὴ καὶ κόμπος ὀρώρει·
324 ἔβρεμε νυμφαίῃσιν ἅμα δρυσι δάσκιος Ἴδη,
325 ἴαχε καὶ Ξάνθου ποταμοῦ κυκλούμενον ὕδωρ,
326 καὶ στόμα κεκλήγει Σιμοείσιον· οὐρανίη δὲ
327 ἐκ Διὸς ἐλκόμενον πόλεμον μαντεύετο σάλπιγξ.
328 οἱ δ' ἦγον προπάροιθεν· ὁδὸς δ' ἐβαρύνετο μακρὴ
329 σχιζομένη ποταμοῖσι καὶ οὐ πεδίοισιν ὁμοίη.
330

εἶπετο δ' αἰόλος ἵππος ἀρηιφίλους ἐπὶ βωμοὺς
331 κυδιόων ὑπέροπλα, βίην δ' ἐπέρεισεν Ἀθήνη
332 χεῖρας ἐπιβρίσασα νεογλυφέων ἐπὶ μηρῶν.
333 ὧδε θεὸν ἀκίχητος ἐπέδραμε θᾶσσον ὀιστοῦ
334 Τρῶας ἐυσκάρθοισιν ὁδοιπορίησι διώκων,
335 εἰσόκε δὴ πυλέων ἐπεβήσατο Δαρδανιάων.
336 αἱ δέ οἱ ἐρχομένῳ θυρέων πτύχες ἐστείνοντο·
337 ἀλλ' Ἥρη μὲν ἔλυσεν ἐπὶ δρόμον αὖθις ὁδοῖο
338 πρόσθεν ἀναστέλλουσα, Ποσειδάων δ' ἀπὸ πύργων
339 σταθμὸν ἀνοιγομένων πυλέων ἀνέκοπτε τριαίνῃ.
340 Τρωιάδες δὲ γυναῖκες ἀνὰ πτόλιν ἄλλοθεν ἄλλαι,
341 νύμφαι τε πρόγαμοί τε καὶ ἴδμονες Εἰλειθυίης,
342 μολπῇ τ' ὀρχηθμῷ τε περὶ βρέτας εἰλίσσοντο·
343 ἄλλαι δὲ χνοόωσαν ἀμελγόμεναι χάριν ὄμβρου
344 ὀλκῷ δουρατέῳ ῥοδέους στορέσαντο τάπητας.
345 αἱ δὲ θαλασσαιῆς ἐπιμάζια νήματα μίτρης
346 λυσάμεναι κλωστοῖσι κατέπλεκον ἄνθεσιν ἵππον.
347 καὶ τις ἀπειρεσίῳ πίθου κρήδεμνον ἀνεῖσα
348 χρυσεῖῳ προχέουσα κρόκῳ κεκερασμένον οἶνον
349 γαῖαν ἀνεκνίσσωσε χυτὴν εὐώδεϊ πηλῷ.
350 ἀνδρομέη δὲ βοῇ συνεβάλλετο θῆλυς ἰωή,
351 καὶ παίδων ἀλαλητὸς ἐμίσγετο γήραος ἡχῇ.
352 οἶαι δ' ἀφνειοῖο μετήλυδες Ὠκεανοῖο,
353 χείματος ἀμφίπολοι, γεράνων στίχες ἡεροφώνων,
354 κύκλον ἐπογμεύουσιν ἀλήμονος ὀρχηθμοῖο
355 γειοπόνοις ἀρότησιν ἀπεχθέα κεκληγυῖαι·
356 ὥς οἶγε κλαγγῇ τε δι' ἄστεος ἡδὲ κυδοιμῷ
357 ἦγον ἐς ἀκρόπολιν βεβαρημένον ἔνδοθεν ἵππον.
358 κούρη δὲ Πριάμοιο θεήλατος οὐκέτι μῖμνεν
359 ἦθελεν ἐν θαλάμοισι· διαρρήξασα δ' ὀχῆας
360 ἔδραμεν ἢ τε πόρτις ἀήσυρος, ἦν τε τυπεῖσαν
361 κέντρον ἀνεπτοίησε βοορραίσταο μύωπος·
362 ἢ δ' οὐκ εἰς ἀγέλην ποτιδέσκεται οὐδὲ βοτῆρι
363 πείθεται οὐδὲ νομοῖο λιλαίεται, ἀλλὰ βελέμνῳ
364 ὀξεί θηγομένη βοέων ἐξήλυθε θεσμῶν·
365 τοίη μαντιπόλοιο βολῆς ὑπὸ νύγματι κούρη
366 πλαζομένη κραδίην ἱερὴν ἀνεσεῖετο δάφνην.
367 πάντη δ' ἐβρυχᾶτο κατὰ πτόλιν· οὐδὲ τοκῆων
368

οὐδὲ φίλων ἀλέγιζε· λίπεν δέ ἐ παρθένος αἰδώς.
369 οὐχ οὕτω Θρήισαν ἐνὶ δρυμοῖσι γυναῖκα
370 νήδυμος αὐλὸς ἔτυψεν ὀρειμανέος Διονύσου,
371 ἦτε θεῶ πληγεῖσα παρήγορον ὄμμα τιταίνει
372 γυμνὸν ἐπισσείουσα κάρη κυανάμπυκι κισσῶ,
373 ὥς ἦγε πτερόεντος ἀναΐξασα νόοιο
374 Κασσάνδρη θεόφοιτος ἐμαίνετο· πυκνὰ δὲ χαίτην
375 κοπτομένη καὶ στέρνον ἀνίαχε μαινάδι φωνῇ·
376 [para]ῶ μέλεοι, τίνα τοῦτον ἀνάρσιον ἵππον ἄγοντες
377 δαιμόνιοι μαίνεσθε καὶ ὑστατίην ἐπὶ νύκτα
378 σπεύδετε καὶ πολέμοιο πέρας καὶ νήγρετον ὕπνον;
379 δυσμενέων ὅδε κῶμος ἀρήιος· αἱ δέ που ἤδη
380 τίκτουσιν μογερῆς Ἑκάβης ὠδῖνες ὀνείρων,
381 λήγει δ' ἀμβολιεργὸν ἔτος πολέμοιο λυθέντος.
382 τοῖος ἀριστῆων λόχος ἔρχεται, οὓς ἐπὶ χάρμην
383 τεύχεσιν ἀστράπτοντας ἀμαυροτάτην ὑπὸ νύκτα
384 τέξεται ὄβριμος ἵππος· ἐπὶ χθόνα δ' ἄρτι θορόντες
385 ἐς μόθον ὀρμήσουσι τελειότατοι πολεμισταί.
386 οὐ γὰρ ἐπ' ὠδίνεσσι μογοστόκον ἵππον ἀνεῖσαι
387 ἀνδράσι τικτομένοισιν ἐπισχήσουσι γυναῖκες,
388 αὐτὴ δ' Εἰλείθυια γενήσεται, ἥ μιν ἔτευξε·
389 γαστέρα δὲ πλήθουσιν ἀνακλίνασα βοήσει
390 μαῖα πολυκλαύτοιο τόκου πτολίπορθος Ἀθήνη.
391 καὶ δὴ πορφύρεον μὲν ἐλίσσεται ἔνδοθι πύργων
392 αἵματος ἐκχυμένου πέλαγος καὶ κῦμα φόνοιο,
393 δεσμά τε συμπαθέων πλέκεται περὶ χερσὶ γυναικῶν
394 νυμφία, φωλεύει δ' ὑπὸ δούρασι κευθόμενον πῦρ.
395 ὦμοι ἐμῶν ἀχέων, ὦμοι σέο, πάτριον ἄστυ,
396 αὐτίκα λεπταλὴ κόνις ἔσσειαι, οἷχεται ἔργον
397 ἀθανάτων, προθέλυμνα θεμεῖλια Λαομέδοντος.
398 καὶ σέ, πάτερ, καὶ μήτερ, ὀδύρομαι, οἷά μοι ἤδη
399 ἀμφότεροι πείσεσθε· σὺ μὲν, πάτερ, οἰκτρὰ δεδουπῶς
400 κείσσει Ἑρκείοιο Διὸς μεγάλου παρὰ βωμῶ·
401 μήτερ ἀριστοτόκεια, σὲ δὲ βροτέης ἀπὸ μορφῆς
402 λυσσαλέην ἐπὶ παισὶ θεοὶ κύνα ποιήσουσι.
403 διὰ Πολυξείνη, σὲ δὲ πατρίδος ἐγγύθι γαίης
404 κεκλιμένην ὀλίγον δακρύσομαι· ὥς ὄφελέν τις
405 Ἀργείων ἐπὶ σοῖσι γόοις ὀλέσαι με καὶ αὐτήν.
406

τίς γάρ μοι χρειῶ βίότου πλέον, εἴ με φυλάσσει
 407 οἰκτροτάτῳ θανάτῳ, ξείνῃ δέ με γαῖα καλύψει;
 408 τοιάδε μοι δέσποινα καὶ αὐτῷ δῶρον ἄνακτι
 409 ἀντὶ τόσων καμάτων Ἀγαμέμνονι πότμον ὑφαίνει.
 410 ἀλλ' ἤδη φράζεσθε—τὰ δὲ γνῶσεσθε παθόντες—
 411 καὶ νεφέλῃν ἀπόθεσθε, φίλοι, βλαψίφρονος ἄτης.
 412 ῥηγνύσθω πελέκεσσι δέμας πολυχανδέος ἵππου
 413 ἢ πυρὶ καιέσθω· δολόεντα δὲ σώματα κεῦθον
 414 ὀλλύσθω, μεγάλη δὲ ποθὴ Δαναοῖσι γενέσθω.
 415 καὶ τότε μοι δαίνυσθε καὶ ἐς χορὸν ὀτρύνεσθε
 416 στησάμενοι κρητῆρας ἐλευθερίας ἐρατεινῆς.
 417 [para]ῆ μὲν ἔφη· τῇ δ' οὐτις ἐπείθετο· τὴν γὰρ Ἀπόλλων
 418 ἀμφότερον μάντιν τ' ἀγαθὴν καὶ ἄπιστον ἔθηκεν.
 419 τὴν δὲ πατὴρ ἐνένιπεν ὁμοκλήσας ἐπέεσσιν·
 420 τίς σε πάλιν, κακόμαντι, δυσώνυμος ἤγαγε δαίμων,
 421 θαρσαλέῃ κυνόμυια; μάτην ὑλάους' ἀπερύκεις.
 422 οὐπω σοι κέκμηκε νόος λυσσώδεϊ νούσῳ,
 423 οὐδὲ παλιμφήμων ἐκορέσσαι λαβροσυνάων;
 424 ἀλλὰ καὶ ἡμετέρῃσιν ἐπαχθυμένη θαλίῃσιν
 425 ἤλυθες, ὅππότε πᾶσιν ἐλεύθερον ἡμαρ ἀνῆψεν
 426 ἡμῖν Ζεὺς Κρονίδης, ἐκέδασσε δὲ νῆας Ἀχαιῶν.
 427 οὐδ' ἔτι δούρατα μακρὰ τινάσσεται, οὐδ' ἔτι τόξα
 428 ἔλκεται, οὐ ξιφέων σελαγὴ, σιγῶσι δ' ὀιστοί,
 429 ἀλλὰ χοροὶ καὶ μοῦσα μελίπνοος, οὐδ' ἔτι νεΐκη,
 430 οὐ μήτηρ ἐπὶ παιδὶ κινύρεται, οὐδ' ἐπὶ δῆριν
 431 ἄνδρα γυνὴ πέμψασα νέκυν δακρύσατο χήρη·
 432 ἵππον ἀνελκόμενον δέχεται πολιοῦχος Ἀθήνη.
 433 παρθένε τολμήσασα, σὺ δὲ πρὸ δόμοιο θοροῦσα
 434 ψεύδεα θεσπίζουσα καὶ ἄγρια μαργαίνουσα
 435 μοχθίζεις ἀτέλεστα καὶ ἱερὸν ἄστρῳ μιάνεις.
 436 ἔρρ' οὕτως· ἡμῖν δὲ χοροὶ θαλῖαι τε μέλονται.
 437 οὐ γὰρ ἔτι Τροίης ὑπὸ τείχεσι δεῖμα λέλειπται,
 438 οὐδ' ἔτι μαντιπόλοιο τεῆς κεκρήμεθα φωνῆς.
 439 [para]ὼς εἰπὼν ἐκέλευσεν ἄγειν ἑτερόφρονα κούρην
 440 κεύθων ἐν θαλάμοισιν· μόγις δ' ἀέκουσα τοκῆϊ
 441 πείθετο, παρθενίῳ δὲ περὶ κλιντῆρι πεσοῦσα
 442 κλαῖεν ἐπισταμένη τὸν ἐὸν μόρον· ἔβλεπε δ' ἤδη
 443 πατρίδος αἰθομένης ἐπὶ τείχεσι μαρνάμενον πῦρ.
 444

οἱ δὲ πολισσούχοιο θεῆς ὑπὸ νηὸν Ἀθήνης
445 ἵππον ἀναστήσαντες ἐυξέστων ἐπὶ βάρων
446 ἔφλεγον ἱερὰ καλὰ πολυκνίσσων ἐπὶ βωμῶν·
447 ἀθάνατοι δ' ἀνένευον ἀνηνύστους ἐκατόμβας.
448 εἰλαπίνη δ' ἐπίδημος ἔην καὶ ἀμήχανος ὕβρις,
449 ὕβρις ἐλαφρίζουσα μέθην λυσήνορος οἴνου.
450 ἀφραδὶή τε βέβυστο, μεθημοσύνη τε κεχῆναι
451 πᾶσα πόλις, πυλέων δ' ὀλίγοις φυλάκεσσι μεμήλει·
452 ἦδη γὰρ καὶ φέγγος ἐδύετο, δαιμονίη δὲ
453 Ἴλιον αἰπεινὴν ὀλεσίπολις ἀμφέβαλεν νύξ.
454 Ἀργεῖη δ' Ἑλένη πολὺν δέμας ἀσκήσασα
455 ἦλθε δολοφρονέουσα πολυφράδμων Ἀφροδίτη,
456 ἐκ δὲ καλεσσαμένη προσέφη πειθήμονι φωνῇ·
457 [para]νύμφα φίλη, καλέει σε πόσις Μενέλαος ἀγῆνωρ
458 ἵππῳ δουρατέῳ κεκαλυμμένος, ἀμφὶ δ' Ἀχαιῶν
459 ἡγεμόνες λοχόωσι τεῶν μνηστῆρες ἀέθλων.
460 ἀλλ' ἴθι, μὴδ' ἔτι τοι μελέτω Πριάμοιο γέροντος
461 μὴτ' ἄλλων Τρώων μήτ' αὐτοῦ Δηϊφόβοιο·
462 ἦδη γάρ σε δίδωμι πολυτλήτῳ Μενελάῳ.
463 [para]ὼς φαμένη θεὸς αὖθις ἀνέδραμεν· ἡ δὲ δόλοισι
464 θελγομένη κραδίην θάλαμον λίπε κηώνεντα,
465 καὶ οἱ Δηϊφοβος πόσις εἶπετο· τὴν δὲ κιοῦσαν
466 Τρωάδες ἐλκεχίτωνες ἐθήσαντο γυναῖκες.
467 ἡ δ' ὀπόθ' ὑψιμέλαθρον ἐς ἱερὸν ἦλθεν Ἀθήνης,
468 ἔστη παπταίνουσα φυὴν εὐήνορος ἵππου.
469 τρὶς δὲ περιστείχουσα καὶ Ἀργεῖους ἐρέθουσα
470 πάσας ἡυκόμους ἀλόχους ὀνόμαζεν Ἀχαιῶν
471 φωνῇ λεπταλέῃ· τοὶ δ' ἔνδοθι θυμὸν ἄμυσσον
472 ἀλγεινοὶ κατέχοντες ἐεργμένα δάκρυα σιγῇ.
473 ἔστενε μὲν Μενέλαος, ἐπεὶ κλύε Τυνδαρεώνης,
474 κλαῖε δὲ Τυδεΐδης μεμνημένος Αἰγιαλείης,
475 οὔνομα δ' ἐπτοίησεν Ὀδυσσεά Πηνελοπείης.
476 Ἄντικλος δ' ὅτε κέντρον ἐδέξατο Λαοδαμείης,
477 μοῦνος ἀμοιβαίην ἀνεβάλλετο γῆρυν ἀνοίξας·
478 ἀλλ' Ὀδυσσεὺς κατέπαλτο καὶ ἀμφοτέρης παλάμῃσιν
479 ἀμφιπεσὼν ἐπίεζεν ἐπειγόμενον στόμα λῦσαι.
480 μάστακα δ' ἀρρήκτοισιν ἀλυκτοπέδῃσι μεμαρπῶς
481 εἶχεν ἐπικρατέως ὁ δ' ἐπάλλετο χερσὶ πιεσθεῖς,
482

φεύγων ἀνδροφόνοιο πελώρια δεσμὰ σιωπῆς.
 483 καὶ τὸν μὲν λίπεν ἄσθμα φερέσβιον· οἱ δέ μιν ἄλλοι
 484 δάκρυσι λαθριδίοισι κατακλύσαντες Ἀχαιοὶ
 485 κοῖλον ἀποκρύψαντες ἐς ἰσχίον ἔνθεσαν ἵππου
 486 καὶ χλαῖναν μελέεσσιν ἐπὶ ψυχροῖσι βαλόντες.
 487 καὶ νύ κεν ἄλλον ἔθελγε γυνὴ δολόμητις Ἀχαιῶν,
 488 εἰ μὴ οἱ βλοσυρῶπις ἀπ' αἰθέρος ἀντήσασα
 489 Παλλὰς ἐπηπείλησε, φίλου δ' ἐξήγαγε νηοῦ
 490 μούνη φαινομένη, στερεῇ δ' ἀπεπέμψατο φωνῇ·
 491 [para]δειλαίη, τέο μέχρις ἀλιτροσύνη σε φέρουσι
 492 καὶ πόθος ἀλλοτρίων λεχέων καὶ Κύπριδος ἄτης;
 493 οὔποτε δ' οἰκτεῖρεις πρότερον πόσιν οὐδὲ θύγατρα
 494 Ἑρμιόνην ποθέεις; ἔτι δὲ Τρώεσσιν ἀρήγεις;
 495 χάζεο καὶ θαλάμων ὑπερώιον εἰσαναβᾶσα
 496 σὺν πυρὶ μειλιχίῳ ποτιδέχνησο νῆας Ἀχαιῶν.
 497 [para]ὥς φαμένη κενεὴν ἀπάτην ἐκέδασσε γυναικός.
 498 καὶ τὴν μὲν θαλαμόνδε πόδες φέρον· οἱ δὲ χοροῖο
 499 παυσάμενοι καμάτῳ ἀδδηκότες ἤριπον ὕπνῳ.
 500 καὶ δὴ πού φόρμιγξ ἀνεπαύσατο, κεῖτο δὲ κάμνων
 501 αὐλὸς ἐπὶ κρητῆρι, κύπελλα δὲ πολλὰ χυθέντα
 502 αὐτομάτως ρεῖεσκε καθελκομένων ἀπὸ χειρῶν.
 503 ἡσυχίη δὲ πόλιν κατεβόσκετο, νυκτὸς ἐταίρη,
 504 οὐδ' ὑλακὴ σκυλάκων ἠκούετο, πᾶσα δὲ σιγὴ
 505 εἰστήκει καλέουσα φόνον πνεύουσιν αὐτήν.
 506 ἦδη δὲ Τρώεσσιν ὀλέθριον εἴλκε τάλαντον
 507 Ζεὺς ταμῖς πολέμοιο, μόγις δ' ἐλέλιξεν Ἀχαιοὺς·
 508 χάζετο δ' Ἰλιόθεν Λυκίης ἐπὶ πύονα νηὸν
 509 ἀχνύμενος μεγάλοις ἐπὶ τείχεσι Φοῖβος Ἀπόλλων.
 510 αὐτίκα δ' Ἀργείοισιν Ἀχιλλῆος παρὰ τύμβον
 511 ἀγγελίην ἀνέφαινε Σίνων εὐφεγγεὶ δαλῶ.
 512 παννυχίη δ' ἐτάροισιν ὑπὲρ θαλάμοιο καὶ αὐτὴ
 513 εὐειδὴς Ἑλένη χρυσέην ἐπεδείκνυτο πεύκην.
 514 ὥς δ' ὅποτε πλήθουσα πυρὸς γλαυκοῖο σελήνη
 515 οὐρανὸν αἰγλήεντα κατεχρύσωσε προσώπῳ·
 516 οὐχ ὅτε πού γλωχῖνας ἀποξύνουσα κεραίης
 517 πρωτοφαῆς ὑπὸ μηνὸς ἀνίσταται ἄσκιον ἀχλύν,
 518 ἀλλ' ὅτε κυκλώσασα περίτροχον ὄμματος αὐγὴν
 519 ἀντιτύπους ἀκτῖνας ἐφέλκεται ἡελίοιο·
 520

τοίη μαρμαίρουσα Θεραπναίη τότε νύμφη
 521 οἶνοπα πῆχυν ἀνεῖλκε, φίλου πυρὸς ἡνιοχῆα.
 522 οἱ δὲ σέλας πυρσοῖο μετήγορον ἀθρήσαντες
 523 νῆας ἀνεκρούσαντο παλιγγνάμπτοισι κελεύθοις
 524 Ἀργεῖοι σπεύδοντες, ἅπας δ' ἠπείγετο ναύτης
 525 δηναιοῦ πολέμοιο τέλος διζήμενος εὐρεῖν.
 526 οἱ δ' αὐτοὶ πλωτῆρες ἔσαν κρατεροὶ τε μαχηταὶ
 527 ἀλλήλοις τ' ἐκέλευον ἐλαυνέμεν· αἱ δ' ἄρα νῆες
 528 ὠκύτεραι κραιπνῶν ἀνέμων ταχυπειθεὶ ῥιπῇ
 529 Ἴλιον εἰσανάγοντο Ποσειδάωνος ἄρωγῃ.
 530 ἐνθάδε δὴ πεζοὶ πρότεροι κίον, οἱ δ' ἐπέλειφθεν
 531 ἵππῆες κατόπισθεν, ὅπως μὴ Τρώιον ἵπποι
 532 λαὸν ἀναστήσωσιν ἀειρομένῳ χρεμετισμῷ.
 533 οἱ δ' ἕτεροι γλαφυρῆς ἀπὸ γαστέρος ἔρρεον ἵππου,
 534 τευχησταὶ βασιλῆες, ἀπὸ δρυὸς οἷα μέλισσαι,
 535 αἵτ' ἐπεὶ οὖν ἔκαμον πολυχανδέος ἔνδοθι σίμβλου
 536 κηρὸν ὑφαίνουσαι μελιηδέα ποικιλοτέχναι,
 537 ἐς νομὸν εὐγυάλιοι κατ' ἄγγεος ἀμφιχυθεῖσαι
 538 νύγμασι πημαίνουσι παραστείχοντας ὀδίτας·
 539 ὥς Δαναοὶ κρυφίοιο λόχου κληῖδας ἀνέντες
 540 θρῶσκον ἐπὶ Τρώεσσι καὶ εἰσέτι κοῖτον ἔχοντας
 541 χαλκείου θανάτοιο κακοῖς ἐκάλυψαν ὀνείροις.
 542 νήχετο δ' αἵματι γαῖα, βοή δ' ἄλληκτος ὀρώρει
 543 Τρώων φευγόντων, ἐστείνεται δ' Ἴλιος ἱρή
 544 πιπτόντων νεκύων, οἱ δ' ἀνδροφόνῳ κολοσυρτῷ
 545 〈ἔξρον〉 ἔνθα καὶ ἔνθα μεμνηότες οἷα λέοντες
 546 σώμασιν ἀρτιφάτοισι γεφυρώσαντες ἀγυιάς.
 547 Τρωιάδες δὲ γυναῖκες ὑπὲρ τεγέων αἰίουσαι
 548 αἱ μὲν ἐλευθερίας ἐρατῆς ἔτι διψώουσai
 549 αὐχένας ἐς θάνατον δειλοῖς ὑπέβαλλον ἀκοίταις,
 550 αἱ δὲ φίλοις ἐπὶ παισὶ, χελιδόνες οἷάτε κοῦφai,
 551 μητέρες ὠδύροντο· νέη δέ τις ἀσπαίροντα
 552 ἠίθεον κλαύσασα θανεῖν ἔσπευδε καὶ αὐτὴ
 553 οὐδὲ δορυκτῆτοισιν ὁμοῦ δεσμοῖσιν ἔπεσθαι
 554 ἤθελεν, ἀλλ' ἐχόλωσε καὶ οὐκ ἐθέλοντα φονῆα
 555 καὶ ξυνὸν λέχος ἔσχεν ὀφειλόμενον παρακοίτη.
 556 πολλὰ δ' ἠλιτόμηνα καὶ ἄπνοα τέκνα φέρουσai
 557 γαστέρος ὠμοτόκοιο χύδην ὠδῖνα μεθεῖσαι
 558

ρίγεδανῶς σὺν παισὶν ἀπεψύχοντο καὶ αὐταί.
559 παννυχίη δ' ἐχόρευσεν ἀνὰ πτόλιν, οἷα θύελλα,
560 κύμασι παφλάζουσα πολυφλοίσβου πολέμοιο
561 αἵματος ἀκρήτοιο μέθης ἐπίκωμος Ἐνυώ.
562 σὺν δ' Ἑρις οὐρανόμηκες ἀναστήσασα κάρηνον
563 Ἀργείους ὀρόθυνεν, ἐπεὶ καὶ φοίνιος Ἴαρος
564 ὄψε μὲν ἀλλὰ καὶ ὥς πολέμων ἑτεραλκέα νίκην
565 ἦλθε φέρων Δαναοῖσι καὶ ἄλλοπρόσαλλον ἄρωγῆν.
566 ἴαχε δὲ γλαυκῶπις ἐπ' ἀκροπόλῃος Ἀθήνη
567 αἰγίδα κινήσασα, Διὸς σάκος, ἔτρεμε δ' αἰθήρ
568 Ἥρης σπερχομένης, ἐπὶ δ' ἔβραχε γαῖα βαρεῖα
569 παλλομένη τριόδοντι Ποσειδάωνος ἀκωκῇ,
570 ἔφριξεν δ' Αἴδης, χθονίων δ' ἐξέδρακε θώκων
571 ταρβήσας, μή πού τι Διὸς μέγα χωσαμένοιο
572 πᾶν γένος ἀνθρώπων κατάγοι ψυχοστόλος Ἑρμῆς.
573 πάντα δ' ὁμοῦ κεκύκητο, φόνος δέ τις ἄκριτος ἦεν·
574 τοὺς μὲν γὰρ φεύγοντας ἐπὶ Σκαιῇσι πύλῃσι
575 κτεῖνον ἐφεστηῶτες, ὁ δ' ἐξ εὐνῆς ἀνορούσας
576 τεύχεα μαστεύων δνοφερῇ περικάππεσεν αἰχμῇ.
577 καὶ τις ὑπὸ σκιόεντι δόμῳ κεκρυμμένος ἀνὴρ,
578 ξείνος ἐὼν, ἐκάλεσεν οἰόμενος φίλον εἶναι·
579 νήπιος, οὐ μὲν ἔμελλεν ἐννεῖ φωτὶ μιγῆναι,
580 ξείνια δ' ἐχθρὰ κόμισσεν· ὑπὲρ τέγεος δέ τις ἄλλος
581 μήπω παπταίνων τι θεῶ διέπιπτεν οἷστῳ.
582 καὶ τινες ἀλγεινῷ κραδίῳ βεβαρηότες οἶνω,
583 ἐκπλαγέες ποτὶ δοῦπον, ἐπειγόμενοι καταβῆναι,
584 κλίμακος ἐξελάθοντο καθ' ὑψηλῶν τε μελάθρων
585 ἔκπεσον ἀγνώσσοντες, ἐπαυχένιους δὲ λυθέντες
586 ἀστραγάλους ἐάγησαν, ὁμοῦ δ' ἐξήρυγον οἶνον.
587 πολλοὶ δ' εἰς ἓνα χῶρον ἀολλέες ἐκτείνοντο
588 μαρνάμενοι, πολλοὶ δὲ διωκόμενοι κατὰ πύργων
589 ἥριπον εἰς Αἶδαο πανύστατον ἄλμα θορόντες.
590 παῦροι δὲ στεινῆς διὰ κοιλάδος, οἷάτε φῶρες,
591 πατρίδος ὀλλυμένης ἔλαθον χειμῶνα φυγόντες.
592 οἱ δ' ἔνδον πολέμῳ τε καὶ ἀχλύϊ κυμαίνοντες,
593 ἀνδράσιν οἰχομένοισι καὶ οὐ φεύγουσιν ὁμοῖοι,
594 πίπτον ἐπ' ἀλλήλοισι· πόλις δ' οὐ χάνδανε λύθρον
595 ἀνδρῶν χηρεύουσα, περιπλήθουσα δὲ νεκρῶν.
596

οὐδέ τι φειδωλή τις ἐγίνετο· φοιταλέη δὲ
597 σπερχόμενοι μᾶστιγι φιλαγρύπνοιο κυδοιμοῦ
598 οὐδὲ θεῶν ὄπιν εἶχον, ἄθεσμοτάτης δ' ὑπὸ ῥιπῆς
599 ἀθανάτων ἔχραινον ἀπενθέας αἵματι βωμούς.
600 οἰκτρότατοι δὲ γέροντες ἀτιμοτάτοισι φόνοισιν
601 οὐδ' ὀρθοὶ κτείνοντο, χαμαὶ δ' ἱκετήσια γυῖα
602 τεινάμενοι πολιοῖσι κατεκλίνοντο καρήνοισι.
603 πολλὰ δὲ νήπια τέκνα μινυνθαδίων ἀπὸ μαζῶν
604 μητέρος ἠρπάζοντο καὶ οὐ νοέοντα τοκήων
605 ἀμπλακίας ἀπέτινον, ἀνημέλκτου δὲ γάλακτος
606 παιδί μάρτην ὀρέγουσα χοᾶς ἐκόμισσε τιθήνη.
607 οἰωνοὶ τε κύνες τε κατὰ πτόλιν ἄλλοθεν ἄλλοι,
608 ἡέριοι πεζοὶ τε συνέστιοι εἰλαπινασταί,
609 αἶμα μέλαν πίνοντες ἀμείλιχον εἶχον ἐδωδὴν,
610 καὶ τῶν μὲν κλαγγὴ φόνον ἔπνεεν, οἱ δ' ὑλάοντες
611 ἄγρια κοπτομένοισιν ἐπ' ἀνδράσιν ὠρύοντο,
612 νηλέες, οὐδ' ἀλέγιζον ἐοὺς ἐρύοντες ἄνακτας.
613 [para]τῷ δὲ γυναιμανέος ποτὶ δώματα Δηιφόβοιο
614 στελλέσθην Ὀδυσσεύς τε καὶ εὐχαίτης Μενέλαος
615 καρχαλέοισι λύκοισιν ἐοικότες, οἷθ' ὑπὸ νύκτα
616 χειμερίην φονόωντες ἀσημάντοισι ἐπὶ μήλοις
617 οἷχονται, κάματον δὲ κατατρύχουσι νομήων.
618 ἔνθα δὴ περ ἐόντες ἀπειρεσίοισιν ἔμιχθεν
619 ἀνδράσι δυσμενέεσσι· νέη δ' ἠγεῖρετο χάρμη
620 τῶν μὲν ἐπορνυμένων, τῶν δ' ὑψόθεν ἐκ θαλάμοιο
621 βαλλόντων λιθάκεσσι καὶ ὠκυμόροισιν ὀιστοῖς.
622 ἀλλὰ καὶ ὥς ὑπέροπλα καρήατα πυργώσαντες
623 ἀρρήκτοισι κορύθεσσι καὶ ἀσπίσι κυκλώσαντες
624 εἰσέθορον μέγα δῶμα· καὶ ἀντίβιον μὲν ὄμιλον,
625 θῆρας δειμαλέους, ἐλάων ἐδάιξεν Ὀδυσσεύς,
626 Ἀτρεΐδης δ' ἐτέρωθεν ὑποπτήξαντα διώξας
627 Δηίφοβον κατέμαρψε, μέσσην κατὰ γαστέρα τύψας
628 ἥπαρ ὀλισθηρῆσι συνεζέχεεν χολάδεσσιν.
629 ὥς ὁ μὲν αὐτόθι κεῖτο λελασμένος ἵπποσυνάων,
630 τῷ δ' ἔπετο τρομέουσα δορυκτῆτη παράκοιτις
631 ἄλλοτε μὲν χαίρουσα κακῶν ἐπὶ τέρματι μόχθων,
632 ἄλλοτε δ' αἰδομένη, τοτὲ δ' ὁπὲρ ὥς ἐν ὀνείρῳ
633 λαθρίδιον στενάχουσα φίλης μιμνήσκετο πάτρης.
634

Αἰακίδης δὲ γέροντα Νεοπτόλεμος βασιλῆα
635 πῆμασι κεκμηῶτα παρ' Ἐρκείῳ κτάνε βωμῷ
636 οἶκτον ἀπώσαμενος πατρώιον· οὐδὲ λιτάων
637 ἔκλυεν, οὐ Πηλῆος ὀρώμενος ἥλικα χαίτην
638 ἠδέσαθ', ἥς ὑπο θυμὸν ἀπέκλασεν ἠδὲ γέροντος
639 καίπερ ἐὼν βαρύμηνις ἐφείσατο τὸ πρὶν Ἀχιλλεύς.
640 σχέτλιος, ἥ μὲν ἔμελλε καὶ αὐτῷ πότμος ὁμοῖος
641 ἐσπέσθαι παρὰ βωμὸν ἀληθέος Ἀπόλλωνος
642 ὕστερον, ὁππότε μιν ζαθέου δηλήμονα νηοῦ
643 Δελφὸς ἀνὴρ ἐλάσας ἱερῇ κατέπεφνε μαχαίρῃ.
644 [para]ῆ δὲ κυβιστήσαντα διηερίων ἀπὸ πύργων—
645 χειρὸς Ὀδυσσεΐης ὀλοὸν βέλος—ἀθρήσασα
646 Ἀνδρομάχῃ μινύωρον ἐκώκυεν Ἀστυάνακτα.
647 Κασσάνδρην δ' ἥσχυνεν Ὀϊλῆος ταχὺς Αἴας
648 Παλλάδος ἀχράντοιο θεῆς ὑπὸ γοῦνα πεσοῦσαν·
649 ἡ δὲ βίην ἀνένευσε θεή, τὸ πρόσθεν ἀρηγῶν
650 ἀνθ' ἑνὸς Ἀργείοισιν ἐχώσατο πᾶσιν Ἀθήνη.
651 Αἰνείαν δ' ἔκλεψε καὶ Ἀγχίσην Ἀφροδίτῃ
652 οἰκτείρουσα γέροντα καὶ υἱέα, τῆλε δὲ πάτρης
653 Αὖσονίην ἀπένασσε· θεῶν δ' ἐτελείετο βουλή
654 Ζηνὸς ἐπαινέσαντος, ἵνα κράτος ἄφθιτον εἴη
655 παισὶ καὶ υἱωνοῖσιν ἀρηιφίλης Ἀφροδίτης.
656 τέκνα δὲ καὶ γενεὴν Ἀντήνορος ἀντιθέοιο
657 Ἀτρεΐδης ἐφύλαξε, φιλοξείνοιο γέροντος,
658 μειλιχίης προτέρης <τίνων> χάριν ἠδὲ τραπέζης
659 κείνης, ἥ μιν ἔδεκτο γυνὴ πρηεῖα Θεανώ.
660 δειλὴ Λαοδίκη, σὲ δὲ πατρίδος ἐγγύθι γαίης
661 γαῖα περιπτύξασα κεχηνότι δέξατο κόλπῳ·
662 οὐδέ σε Θησεΐδης Ἀκάμας οὐδ' ἄλλος Ἀχαιῶν
663 ἤγαγε ληιδίην, ἔθανες δ' ἅμα πατρίδι γαίῃ.
664 [para]πᾶσαν δ' οὐκ ἂν ἔγωγε μόθου χύσιν αἰεΐσαιμι
665 κρινάμενος τὰ ἕκαστα καὶ ἄλγεα νυκτὸς ἐκείνης·
666 Μουσάων ὅδε μόχθος, ἐγὼ δ' ἅπερ ἵππον ἐλάσσω
667 τέρματος ἀμφιέλισσαν ἐπιψάουσαν ἀοιδήν.
668 [para]ἄρτι γὰρ ἀντολίηθεν ἀπόσσυτος Ὠκεανοῖο
669 ἠρέμα λευκαίνουσα κατέγραφεν ἡέρα πολλήν,
670 νύκτα διαρρήξασα μαιφόνον ἵππότις Ἡώς·
671 οἱ δ' ἐπαγαλλόμενοι πολέμων ὑπεραυχεῖ νίκη
672

πάντοσε παπταίνεσκον ἀνὰ πτόλιν, εἴ τινες ἄλλοι
673 κλεπτόμενοι φεύγουσι φόνου πάνδημον αὐτήν.
674 ἀλλ' οἱ μὲν δέδμηντο λίνῳ θανάτοιο πανάγρῳ,
675 ἰχθύες ὥς ἀλίησιν ἐπὶ ψαμάθοισι χυθέντες,
676 Ἀργεῖοι δ' ἀπὸ μὲν μεγάρων νεοτευχέα κόσμον
677 ἐξέφερον, νηῶν ἀναθήματα, πολλὰ δ' ἐρήμων
678 ἥρπαζον θαλάμων κειμήλια· σὺν δὲ γυναῖκας
679 ληϊδίας σὺν παισὶν ἄγον ποτὶ νῆας ἀνάγκη.
680 τείχεσι δὲ πτολίπορθον ἐπὶ φλόγα θωρήξαντες
681 ἔργα Ποσειδάωνος ἱὴ συνέχευον αὐτμῇ.
682 αὐτοῦ καὶ μέγα σῆμα φίλοις ἀστοῖσιν ἐτύχθη
683 Ἴλιος αἰθαλόεσσα· πυρὸς δ' ὀλεσίπτολιν ἄτην
684 Ξάνθος ἰδὼν ἔκλαυσε γόων ἀλιμυρεῖ πηγῇ,
685 Ἥφαίστῳ δ' ὑπόεικεν ἀτυζόμενος χόλον Ἥρης.
686 [para]οὶ δὲ Πολυξείνης ἐπιτύμβιον αἶμα χέαντες,
687 μῆνιν ἱλασσάμενοι τεθνειότος Αἰακίδαο
688 Τρωιάδας τε γυναῖκας ἐλάγχανον, ἄλλα τε πάντα
689 χρυσὸν ἐμοιρήσαντο καὶ ἄργυρον· οἷσι βαθείας
690 νῆας ἐπαχθήσαντες ἐριγδούπου διὰ πόντου
691 ἐκ Τροίης ἀνάγοντο μόθον τελέσαντες Ἀχαιοί.